

आकाशवाणी
क्षेत्रीय समाचार
देहरादून (उत्तराखण्ड)
बुधवार 02.04.2025
समय 1830

मुख्य समाचार :-

- सरकार ने लोकसभा में वक्फ संशोधन विधेयक 2025 पेश किया। अल्पसंख्यक कार्यमंत्री किरेन रिजिजू ने कहा — विधेयक का मुसलमानों की धार्मिक प्रथाओं से लेना-देना नहीं, यह केवल वक्फ संपत्तियों से संबंधित है।
- केंद्र सरकार ने देहरादून और नैनीताल में विभिन्न विकास कार्यों के लिए 164 करोड़ से अधिक की धनराशि मंजूर की।
- चमोली के जिलाधिकारी संदीप तिवारी ने बदरीनाथ धाम पहुंचकर यात्रा व्यवस्थाओं का जायजा लिया।
- प्रदेश के विभिन्न शक्तिपीठों और मंदिरों में बड़ी संख्या में श्रद्धालुओं ने मां स्कंदमाता की पूजा-अर्चना की।

वक्फ (संशोधन) विधेयक

संयुक्त संसदीय समिति द्वारा रिपोर्ट किया वक्फ (संशोधन) विधेयक 2025, आज विचार और पारित करने के लिए लोकसभा में पेश किया गया। अल्पसंख्यक मामलों के मंत्री किरेन रिजिजू ने विधेयक पेश करते हुए कहा कि इस विधेयक का मुसलमानों की धार्मिक प्रथाओं से कोई लेना-देना नहीं है। उन्होंने कहा कि यह केवल वक्फ बोर्डों से संबंधित संपत्तियों से जुड़ा है।

श्री रिजिजू ने कहा कि यह कानून मस्जिद के प्रबंधन के लिए नहीं है। उन्होंने कहा कि मौजूदा विधेयक के अनुसार, वक्फ बोर्ड में विभिन्न मुस्लिम संप्रदायों, महिलाओं और गैर-मुस्लिमों और अन्य लोगों का प्रतिनिधित्व होगा। उन्होंने विपक्ष पर विधेयक को लेकर लोगों को गुमराह करने का आरोप लगाया। श्री रिजिजू कहा कि संयुक्त संसदीय समिति के साथ-साथ सरकार ने भी कानून बनाते समय हितधारकों के साथ व्यापक परामर्श किया था। चर्चा की शुरुआत करते हुए कांग्रेस के गौरव गोगोई ने सरकार पर यह विधेयक लाकर लोगों को गुमराह करने का आरोप लगाया और कहा कि यह विधेयक संविधान के खिलाफ है।

केंद्र सरकार मंजूरी

केंद्र सरकार ने देहरादून और नैनीताल में विभिन्न विकास कार्यों के लिए स्कीम फॉर स्पेशल असिस्टेंस टू स्टेट्स फॉर कैपिटल एक्सपेंडिचर के तहत 164 करोड़ रुपये मंजूर किए हैं। इस धनराशि से मसूरी देहरादून विकास प्राधिकरण के अधीन रामजीवाला में तालाब और पार्क निर्माण, आढ़त बाजार निर्माण, तहसील चौक पर मल्टीलेवल कार पार्किंग व ऑफिस स्पेस बिल्डिंग और ऋषिकेश में मल्टीलेवल कार पार्किंग सहित विभिन्न विकास कार्य किए जाएंगे। इसी तरह जिला स्तरीय विकास प्राधिकरण नैनीताल के अधीन शेर का डांडा में ड्रेनेज व सड़क निर्माण और नैनीताल शहर के अंदर सड़क तथा ड्रेनेज कार्य किए जाएंगे। मुख्यमंत्री पुष्कर सिंह धामी ने देहरादून और नैनीताल के लिए प्रस्तावित विभिन्न विकास कार्यों के लिए बजट मंजूर करने के लिए प्रधानमंत्री नरेंद्र मोदी और वित्त मंत्री निर्मला सीतारमण का आभार व्यक्त किया है। उन्होंने कहा कि प्रदेश में बड़ी परियोजनाओं के लिए केंद्र सरकार का लगातार सहयोग मिल रहा है।

घोड़े-खच्चर इन्फ्लुएंजा

घोड़े-खच्चरों में इक्वाइन इन्फ्लुएंजा पाए जाने पर राज्य सरकार अलर्ट मोड पर है। संक्रमित पशुओं को क्वारंटीन किया जा रहा है। पशुपालन मंत्री सौरभ बहुगुणा के निर्देश पर पिछले 15 दिनों से रुद्रप्रयाग समेत अन्य जिलों के गाँवों में घोड़े-खच्चरों की स्वास्थ्य-जाँच की जा रही है। रुद्रप्रयाग में 422 घोड़े-खच्चरों की जाँच की गई। इनमें 12 पशुओं में इक्वाइन इन्फ्लुएंजा की पुष्टि हुई है। श्री बहुगुणा ने रुद्रप्रयाग के साथ ही चमोली, टिहरी, उत्तरकाशी, और बागेश्वर जिलों में घोड़े-खच्चरों की स्वास्थ्य-जाँच के आदेश दिए हैं। इन पाँचों जिलों में 23 हजार से अधिक घोड़े-खच्चर हैं, जो केदारनाथ यात्रा शुरू होने से पहले गौरीकुंड पहुँचते हैं। पशुपालन मंत्री ने बताया कि ऐहतियात बरतते हुए रुद्रप्रयाग जिले में दो क्वारंटीन सेंटर बनाए जाएंगे। इनमें एक फ़ाटा और दूसरा कोटमा में बनेगा।

बदरीनाथ निरीक्षण

चमोली के जिलाधिकारी संदीप तिवारी ने आज बदरीनाथ धाम पहुंचकर यात्रा व्यवस्थाओं का जायजा लिया। इस दौरान जिलाधिकारी ने संबंधित विभागों को यात्रा से पूर्व सभी तैयारियां पूरी करने के निर्देश दिए। उन्होंने दर्शन लाइन के क्षतिग्रस्त हिस्से का निरीक्षण किया और अधिकारियों को मानव संसाधन बढ़ाते हुए निर्माण कार्य को शीघ्र पूरा करने के निर्देश दिए। साथ ही दर्शन लाइन पर बुजुर्ग तीर्थयात्रियों के बैठने की व्यवस्था करने और शौचालय निर्माण करने की बात कही। ब्रह्म कपाल का निरीक्षण करते हुए जिलाधिकारी ने कार्यदायी संस्था को अलकनंदा नदी के तटों पर सुरक्षा के पुख्ता इंतजाम करने के आदेश दिए। जिलाधिकारी ने लोक निर्माण विभाग के अधिकारियों को धाम के आंतरिक मार्गों का डामरीकरण करने और नालियों को दुरुस्त करने के भी निर्देश दिए। उन्होंने ऊर्जा निगम के अधिकारियों को धाम में लो वोल्टेज की समस्या के स्थायी समाधान को लेकर योजना बनाने को भी कहा।

चैत्र नवरात्र

चैत्र नवरात्र के पांचवे दिन प्रदे"ा के विभिन्न शक्तिपीठों और मंदिरों में बड़ी संख्या में श्रद्धालुओं ने मां स्कंदमाता की पूजा-अर्चना की। वहीं, चम्पावत जिले में मां पूर्णागिरि, मां बाराही, शीतला देवी, अखिलतारणी, हिंगलादेवी मंदिर के साथ ही, व्यान्धुरा, गोल्ल्यू मंदिर, बालेश्वर, रिषेश्वर और जागोली मन्दिर सहित विभिन्न मन्दिरों में श्रद्धालुओं ने पूजा अर्चना की। हिंगला देवी मंदिर के पुजारी गोकुलानन्द पाण्डेय ने बताया कि स्कंदमाता की उपासना से निःसंतान दंपति को संतान की प्राप्ति होती है।

वही मंदिर में दर्शन करने आई श्रद्धालु रेखा देवी ने कहा कि वे आज हिंगला देवी मंदिर में पूजा-अर्चना के लिए आई हैं।

रम्माण तैयारी

चमोली जिले के सलूड़-डुंग्रा गांव में आयोजित होने वाली विश्व धरोहर रम्माण के भव्य आयोजन के लिए जिला प्रशासन ने तैयारी शुरू कर दी है। जिलाधिकारी संदीप तिवारी ने जिला स्तरीय अधिकारियों की बैठक में रम्माण के भव्य आयोजन को लेकर अधिकारियों को आवश्यक दिशा-निर्देश दिए। जिलाधिकारी ने कहा कि रम्माण के संरक्षण और प्रचार-प्रसार के लिए आयोजन को भव्य स्वरूप दिया जा रहा है। उन्होंने कहा कि विश्व धरोहर रम्माण को मीडिया और सोशल मीडिया के सहयोग से प्रचारित प्रसारित कर नई पीढ़ी को इस आयोजन से जोड़ने का प्रयास किया जा रहा है।

गौरतलब है कि चमोली जिले के पैनखंड क्षेत्र के सलूड़ डुंग्रा में रम्माण का आयोजन प्रतिवर्ष अप्रैल माह में बदरीनाथ धाम के कपाट खुलने से पहले किया जाता है। रम्माण अपनी विशिष्ट नाट्य शैली और मुखौटों के लिए अगल पहचान लिए हुए है। जिसे देखते हुए यूनेस्को की ओर से वर्ष 2009 में रम्माण को विश्व धरोहर में शामिल किया गया था। रम्माण जहां स्थानीय लोगों की आस्था को संजोए हुए है, वहीं विश्व धरोहर होने के चलते देश और दुनिया के लोगों के लिए यह आयोजन आकर्षण का केंद्र बना रहता है। उत्तराखंड राज्य निर्माण के बाद वर्ष 2016 में रम्माण को गणतंत्र दिवस की परेड में भी शामिल किया गया था।